

Комисијата за жалби при Советот за етика во медиумите на Македонија (СЕММ), на седница одржана на 14.08.2025 година, врз основа на примена жалба од **Данела Арсовска, Градоначалник на Град Скопје**, ја донесе следнава:

ОДЛУКА ЖАЛБАТА Е ОСНОВАНА

Текстот со наслов **„ЗАМРЗНИ ГО СВОЕТО ЧЛЕНСТВО ВО ВМРО-ДПМНЕ И КЕ ДОБИЕШ ДИРЕКТОРСКО МЕСТО ВО СКОПЈЕ ЗОО Кирков раскажа безобразна понуда од градоначалник близок до Арсовска“**, објавен од интернет порталот – онлајн медиум Плусинфо.мк (plusinfo.mk) на 20.07.2025 г., отстапува од професионалните и етичките стандарди при известувањето.

ЖАЛБА

Жалителката до СЕММ на 21.07.2025 г., упати жалба за текстот со наслов „ЗАМРЗНИ ГО СВОЕТО ЧЛЕНСТВО ВО ВМРО-ДПМНЕ И ЌЕ ДОБИЕШ ДИРЕКТОРСКО МЕСТО ВО СКОПЈЕ ЗОО Кирков раскажа безобразна понуда од градоначалник близок до Арсовска“, објавен од интернет порталот – онлајн медиум Плусинфо.мк (plusinfo.mk) на 20.07.2025 г., при што се жали на незастапена втора страна, неточно и нефер известување, мешање на факти и мислења, вест со коментар, нарушување на приватноста и пристрасност и неурамнотеженост во информирањето.

Во жалбата, меѓу другото, се наведува дека во текстот без каква било проверка и без консултација на втората страна се пренесуваат „невистинити, клеветнички и сензационалистички тврдења изнесени од страна на советникот Стефан Кирков“.

Со објавата „се врши јавна дискредитација врз основа на политичка конструкција“, смета жалителката, додавајќи дека тоа е сторено „без елементарна новинарска проверка, со што директно се поткпува јавната доверба во медиумите“.

Во жалбата на СЕММ му е доставена целата содржина во пдф формат (компјутерски скриншот од текстот и текстот од демантот), како и образложение на жалителката.

ОДГОВОР НА МЕДИУМОТ

Извршната канцеларија на СЕММ, во согласност со востановената процедура (член 14 од Правилникот за работа на Комисијата за жалби), по приемот на жалбата стапи во контакт со медиумот и побара да се изјасни по однос на наводите во жалбата.

Притоа, го потсети медиумот и на можноста случајот да се реши по пат на медијација, пред да биде разгледуван од членовите на Комисијата за жалби. На медиумот детално му беа појаснети наводите на жалителот и основите по кои смета дека е постапено непрофесионално при известувањето.

До СЕММ во предвидениот рок не беше доставен одговор од медиумот.

ОДЛУКА НА КОМИСИЈАТА ЗА ЖАЛБИ

Комисијата за жалби утврди дека текстот со наслов „ЗАМРЗНИ ГО СВОЕТО ЧЛЕНСТВО ВО ВМРО-ДПМНЕ И ЌЕ ДОБИЕШ ДИРЕКТОРСКО МЕСТО ВО СКОПЈЕ ЗОО Кирков раскажа безобразна понуда од градоначалник близок до Арсовска“, објавен од интернет порталот – онлајн медиум Плусинфо.мк (plusinfo.mk) на 20.07.2025 г., отстапува од професионалните и етичките стандарди при известувањето, при што е прекршен член 1 од Кодексот на новинарите на Македонија.

ОБРАЗЛОЖЕНИЕ НА ОДЛУКАТА

Комисијата ги разгледа фактите поврзани со случајот и утврди дека станува збор за вест извадена од поткастот каде што гостувал советникот во Град Скопје Стефан Кирков, кој искажал обвинувања за градоначалничката Арсовска, односно дека таа посредно му понудила да биде директор на скопската Зоолошка градина.

Комисијата утврди дека обвинувањето изнесено кон Арсовска е сериозно и допира прашања за можност од корупција преку трговија со влијание за остварување на политички цели, со што јавниот интерес за темата е неспорен.

Комисијата смета дека медиумот не треба кон обвинувањето да се однесува само како на пренесена изјава и да го третира на ниво на дневна вест. Медиумот соочен со вакво сериозно тврдење имал обврска да постапи согласно етичките стандарди и најмалку што можел да стори е да побара став од втората страна.

Без таков напор за став, мислење, коментар околу веста која што ја пренесуваат, а соочени со многу сериозни тврдења/обвинувања, медиумите ризикуваат да се претворат во „огласна табла“ за каков било напад врз поединци или институции, особено во контекст на претстојните локални избори.

Комисијата оцени дека и покрај тоа што медиумот еден ден од објавата интегрално го објавил и демантот, станува збор за неурамнотежено и неизбалансирано известување и етички и професионален пропуст.

Од тука, Комисијата смета дека е прекршен член 1 од Кодексот на новинарите на Македонија:

Член 1

Новинарот има право на слободен пристап до сите извори на информирање што се од јавен интерес. Новинарот треба да објавува точни, проверени информации и нема да прикрива суштински податоци и да фалсификува документи. Доколку информацијата не може да се потврди, или станува збор за претпоставка, односно шпекулација, тоа треба да се каже и да се објави. Точноста на информацијата треба да се провери колку што е тоа можно.

* * *

Во согласност со наведеното, Комисијата едногласно одлучи како што е погоре наведено. Во работата на Комисијата учествуваа членовите: Снежана Трпевска, Мирче Адамчевски, Сефер Тахири, Тамара Чаусидис, Жана Божиновска и Димитар Мицев.

Со почит,

Совет за етика во медиумите
на Македонија

Претседателка на Комисијата за жалби
Снежана Трпевска

